



Eli Lassen, stjóri á Atlantic Supply Base og ein av undangongufólkunum til frama fyri eini føroyskari oljuvinnu, fer at leggja fyri á oljufundinum í Løkshøll í kvøld.

Føroysk oljuvinna í Løkshøll í kvøld

Jan Müller
23.04.2014 - 10:17

Oljan.fo

Í kvøld verður Runavíkin karmur um ráðstevnu um oljuvinnu og oljubúskap. Hetta hendir bert tvær vikur, áðrenn sett verður á at bora aftur á landgrunninum og veruligt lív tí kemur í aftur oljuútgerðarhavnina í Runavík.

Um tað er av tilvild ella ikki, at fyrireikararnir av hesum oljutiltakinum hava valt júst Løkshøll, skal vera ósagt, men ikki kemst uttan um, at umhvørvið her helst er tað nærmasta tú kemur eini føroyskari oljuvinnu, og tí má sigast, at valið at skipa fyri einum fundi um føroyska oljuvinnu júst her gevur góða meining.

At hetta eisini hendir sama dag, sum skip við oljuútgerð til komandi boringar, leggur boriútgerð upp í oljuhavnini, ger bara tiltakið enn meira aktuelt og forkunnugt.

Og tað verður so heldur eingin minni enn stjórin á Atlantic Supply Base í Runavík, Eli Lassen, , sum fer at leggja fyrri saman við formanninum í Oljuvinnufelagnum, Magna Arge.

Teir báðir fara at tosa um, hvussu gingið hefur oljuvinnuni á landi í Føroyum og hvussu ymsar føroyskar fyritøkur hava megnað at veita vørur og tænastr til ymsu boriverkætlaninar.

Seinast skipað var fyrri eini ráðstevnu um føroysku oljutilgongdina varð í heilt øðrum umhvørvi, nevnliga á Christiansborg í danska høvuðsstaðnum. Nú verður so hildið fram í føroyska oljuhøvuðsstaðnum Runavík.

Eins og í Keypmannahavn er tað eisini Javnaðarflokkurin við tess fólkatingsmanni Sjúrdá Skaale, sum stendur fyrri tiltakinum.

Vit spurdu hann, hví tað júst er javnaðarflokkurin á fólkatingsi og ikki flokkurin í Føroyum, sum stendur fyrri einum føroyskum tiltaki sum hesum.

“Javnaðarflokkurin á Fólkatingsi er partur av Javnaðarflokkinum í Føroyum, og alt verður gjørt í samráð við leiðslu floksins, og orsøkin til, at eg skipi fyrri tiltakinum er, at eg fekk fleiri áheitanir um at skipa fyrri hesum í Føroyum eftir tiltakið á Christiansborg í februar, sum annars var sera væl vitjað og móttikið.”

-Men hví skipa fyrri einum tiltaki, nú vit onga vissu hava fyrri, um vit finna olju ella ikki?

“Eg haldi tað vera alneyðugt, at vit gera okkum greitt, hvørjar avbjóðingar ein møgulig føroysk oljuvinna hefur við sær. Møguleikarnir eru stórir - men tað eru vandarnir eisini. Og skulu vit klára at stýra uttan um teir, mugu vit gera okkum greitt, hvørjir teir eru og longu nú leggja politikkin til rættis.

Fólkatingsmaðurin vónar heldur ikki, at hetta verður tað seinasta tiltakið av slíkum slag.

“Men eyðsæð er, at verða brunnarnir turrir í summar, verður tað ikki so átroðkandi at seta oljuvinnu á politisku dagsskránnu her og nú.”

Oljan krevur sterkar myndugleikar

Uppá fyrispurning hvør niðurstøðan var eftir fundin í keypmannahavn sigur Sjúrdur Skaale m.a.:

“Tað var ein fjølbroytt ráðstevna og fari eg í Runavík at greiða frá nøkrum av høvuðsniðurstøðunum.

Ein er sjálvsagt, at hendan vinnan fer at hava við sær fantastiskar møguleikar fyrri Føroyar. Men tað krevur sterkar myndugleikar, sum bæði kunnu ”matcha” oljufeløgini í samráðingum um rættindi og skyldur, sum forða fyrri, at ov nógvir pengar koma inn í búskapin, og sum vilja fyrribygja stættarmuni við at syrgja fyrri, at øll - eisini fólk, sum ikki starvast í oljuvinnuni - fáa lut í inntøkunum.

Millum hesi teljast at kalla allar kvinnur, og tað er orsøkin til, at forkvinnan í Javnstøðunevndini er við í Runavík.”

Heitið á ráðstevnuni, sum byrjar í kvøld kl. 19, er “Oljuvinna og oljubúskapur”.

Umrøtt verður hvussu vit tryggja, at flest møgulig fáa mest møguligt gagn av tí, um føroysk oljuvinna verður veruleiki.

Hvør er læran av royndunum í Runavík? Hvussu við Vinnulívinum sum heild? Skulu vit satsa uppá offshore - ella skal oljan upp á land her? Hvussu stórar inntøkur kann talan verða um - og hvussu skulu tær umsitast? Og hvussu tryggja vit, at øll fáa lut í inntøkunum - eisini kvinnurnar, sum næstan ikki starvast í hesi vinnuni?

Skráin:

Sjúrður Skaale, fólkatingsmaður, tekur samanum nakrar av niðurstøðunum frá stóru oljuráðstevnuni, sum var á Christiansborg 21. februar.

Oljuvinna

Magni Arge, formaður í Oljuvinnufelagnum.

Eli Lassen, Atlantic Supply Base.

Oljubúskapur

Johnny í Grótinum, búskaparfrøðingur

Magni Laksáfoss, búskaparfrøðingur

Katrin Kallsberg, forkvinna í Javnstøðunevndini

